

एपिक चैनल पर तीर्थों की सैर कराएंगी जूही चावला



90 के दशक की सफल अभिनेत्री जूही चावला टीवी धारावाहिक 'शरणम्' से छोटे परदे पर आ रही है। वे इस धारावाहिक में भारत की आध्यात्मिक विविधता और विरासत से रूबरू कराएंगी। 'शरणम्' का प्रतीक वाक्य है 'सफर विश्वास का' है। इस कार्यक्रम का उद्देश्य भारत के प्रमुख तीर्थस्थलों निजामुद्दीन दरगाह, स्वर्ण मंदिर, वेलांकनी चर्च, मुर्देश्वर और सारनाथ सहित कई अन्य तीर्थस्थलों के कवरेज के जरिए आध्यात्मिक भावना को विकसित करना है। 26 कड़ियों की इस टेलीविजन सीरीज का प्रसारण नवंबर में 'एपिक' चैनल पर होगा।

इस 'ऑफबीट' परियोजना का हिस्सा बनकर जूही ने कहा, 'मैंने इससे पहले भी टेलिविजन पर काम किया है, लेकिन यह एक ऑफबीट परियोजना है, जो मेरे लिए नई है। जब मुझे इस परियोजना की पृष्ठभूमि बताई गई, तो मुझे यह बहुत उत्साहित करने वाली और जरूरी लगी। भारत एक विविधता भरा देश है, जहां लोगों के विभिन्न प्रकार के विश्वास हैं। इस विश्वास को समझना दिलचस्प होगा।'

उन्होंने कहा, 'यह शो लद्दाख के हेमिस मठों से लेकर दक्षिण के वेलनकन्नी और पश्चिम के सोमनाथ और पूर्व में कामाख्या तक की यात्रा करेगा। इसे खूबसूरती से शूट किया गया है और इसमें दिखाई जाने वाली लोगों की कहानियां दिल को छू लेने वाली हैं।'